

PAULOVA'EA OMOMBE'UA'JA TIMÓTEOVA'EA PE Segunda Carta de Paulo a Timóteo

¹ Jihi ko Pauloramó Cristo Jesus'ga moirũharamo. Aporavyky ji Tupana'ga pe Cristo Jesus'ga mombe'gwovo. A'ereki Tupana'ga e'i ji ve: “Eko ti Cristo Jesus'ga moirũharamo. Ere ti ģa pe: ‘Pejiko ti Cristo Jesus'ga rehe imomboruka ga pe pejikote'varuhua pejihugwi pejikovo gareheva'ero. A'ero po ti Tupana'ga pe mongoi ojipyri avuirama nehẽ.’ A'ea ti ere ģa pe,” ei Tupana'ga ji ve kako.

² Timóteo, kiro ji ikwatijarukari nde ve imondouka. Nde ko nhiremiarõa jira'yra'java'ea.

Kiro ji ei: Nhandervete'ga Tupana'ga ti tomombyry nde ve Cristo Jesus'ga pavẽi nhandepojykaharete'ga pavẽi. Tandeporogwety ti ģa. Tonoġatu ti ģa ndepy'a, a'e ji.

Horyory Paulova'ea Tupana'ga rehe

³ Nane'yimi ji nhi'iġi Tupana'ga pe nde mombe'gwombe'gwovo ypytunimo arimo jitekovo. Ga pe ji ei:

—Ndepyry hete nde Timóteo'ga mbojikoheteuka Jesus Cristo'ga rehe, a'e ji ga pe.

Nhiremboypya ja ji aporavyky Tupana'ga pe jipi ikwahava jireaporoġitapyryva.

⁴ Ji horame nde hugwi nde erejehe'o ji arõheteavo ikwehe'i. A'ea ji namoka'nhymi jitekovo. Orohepiaga'u hete ji. Nde repiaga'javame po ti ji roryoryvamo nehẽ.

⁵ Nde ko nane'yimi nde rekoi ejikoga Tupana'ga rehe. A'ea ji akwahava'ja jijapyakavo nahã ko Timóteo'ga rekoi

ikwehe'i javo. Ndejaryjahëa jikohetei Tupana'ga rehe Lóidehëa. Neyhëa Eunicehëa jikohetei jitehe Tupana'ga rehe no. Aerë ãa javijitehe nde jikohetei Tupana'ga rehe no. Aãwamo ndehe ko nane'yimi erejiko ga rehe no, a'e ji.

Terekyhyji ti Jesus'ga mombe'gwovo

⁶ Akwaha ji ndejikoga Tupana'ga rehe. Nurã ji ei ikwahavukara'java nde ve: Ejirokwa hete ti eporavykyavo ga pe jipi. A'ereki ji pokogame neakaãa rehe nhinhi'ïãa Tupana'ga pe Tupana'ga ra'uva nde mbokarakatu eporavyky ti ji ve javo. ⁷ A'ereki Tupana'ga imondorame nhande pyri gara'uva ndopojihuvukari nhande ve. Gara'uva nhande mbopopoaka. Gara'uva nhande monhoarõ hete nhande mbohoryoryva ojipe'ãa ndehe. Gara'uva nhande monhimbovyvy nhande mongokatuavo.

⁸ Nurã ti terekyhyji a'ero Cristo Jesus'ga mombe'gwovo nhandepojoykaharete'ga mombe'gwovo ipojihuve'yima. Terei ti: “Namombe'ui ti ji ga ga'arõe'ÿve'ãa nde'yjuhuro ãwaramo.” A'ea rüi ti ere, a'e ji.

Amombe'u ji Cristo Jesus'ga ojipe'ãa pe novã. Emo ãa ndopotari ji ga mombe'urame. Nurã ãa ji mongiukari cadeia pype. Timóteo, terekyhyji ti ji rehe ji pojihuve'yima a'ero cadeia pype ji rename. Terei ti: “Ji ndakwahavi Paulo'ga. Ga ndokoi nhiirüa.” A'ea rüi ti ere.

Tupana'ga popoakarimo ti emombe'u nhandepojoykaharete'ga Cristo Jesus'ga ojipe'ãape'ãa pe ji javijitehe. Po ti ãa imondoi hahyva'ea nde ve nde ga mombe'urame, a'ero po ti Tupana'ga nde monhimomiranami hahyva'ea pe nde mbopopoaka nehë.

⁹ Gaha omomboruka nhanderekote'varuhua nhande hugwi nahã nhande pokoga. Ga nhande mo'emo'ë toko ti ãa jireheva'ero javo. Nahã ga imombyryvi nhande ve.

Nhanderekokatua rehe rũi ga imombyryvi. Ğwemimbotarimova'ea rehe jate ga imombyryvi ji ğa poko pota javo. A'ereki ymyahũ yvya apoa renonde ga e'i ojivyteri pe: “Aerẽ po ti ji imombyryvi ğa pe nehẽ,” ei ga hako.

¹⁰ Aḡwamo reki garemimombyryva jukwaha nhande ve Cristo Jesus'ga ruro ḡwaramo nhande koty nhanembopiro'yhara'ga. A'ereki Cristo Jesus'ga omano nhanderekote'varuhua momboa imombiga nhanemanoa popoakara. A'ereki nhande tikwaha nhanembogweravaḡwama. A'ea Jesus'ga okwahavuka imombe'gwovo pyryva'ea nhande ve. Ga e'i: “Pejiko ti ji rehe. A'ero ti pe hoi yvagi pe pejikovo avuirama Tupana'ga pyri – perope pe napemanoa'javi,” ei ga.

¹¹ Pyryva'ea Tupana'ga omombe'uuka ji ve. Ga e'i: “Eko ti Cristo Jesus'ga moirũharamo egwovo ga mombe'gwombe'gwovo ğa pe. Embo'e katu katu ti ğa nhinhi'iḡa rehe,” ei ga ji ve.

¹² Amombe'u ji ğa pe a'ero ga nhi'ĩpo'ruavo. Nurã ğa ji mongi cadeia pype teremombe'ua'javi ore ve javo. Hahy hete ji ve a'ero. Emo ji jipoyja hete reki kiro hahyrame ji ve. Akwaha hete ji ga – kiroki ga rehe ji ajiko. Nurã – kiroki a'ea ji akwava'ẽ ga pe ereko katu ji ve javo – a'ea ti ga herekokatupavi okovo Cristo Jesus'ga mbuhua nhande koty. A'ero ti Cristo Jesus'ga rura'javi yvya koty nhande koty nehẽ.

¹³ Embopogwe ti nhiremimombe'ukatua a'itituhẽva'ea ojipe'ḡa mbo'ekatuavo hehe. Nane'ymi ti ejiko hete ga rehe ga arõheteavo ojipe'ḡa arõheteavo no. Nahã nde rekoi ejikoty'aro ḡwaramo Cristo Jesus'ga pavẽi.

¹⁴ Tupana'ga gwerekouka pyryva'ea a'itituhẽva'ea nde ve imombe'uuka onhi'iḡa. Enhimoirũuka ti gara'uva pe nhandepojykarava'ea pe. A'ero po ti nde ner-

emoka'nhymi pyryva'ea ganhi'iğa ğa mbo'ekatuavo hehe nehẽ.

Paulova'ea onhimombe'u

¹⁵ Nde erekwahavipe Ásiapeve'ğa gwyriveve'ğa pohipava ji hugwi. Ğapyteripeve'ğa, Figelo'ga Hermógenes'ga pavẽi, ğa pohiri ji hugwi.

¹⁶ Onesíforo'ga jate ko ğa ja rüi reki. Toporogwety ti nhandepojoykaharete'ga Onesíforo'ga garongapypeve'ğa no, a'e ji. A'ereki Onesíforo'ga uhuuhu ji pyri ji mbohoryoryva. Ipoija hete ga ji rehe ji rename cadeia pype.

¹⁷ A'ereki avo cidade de Roma pe uhurame ga ji reka hete ji repiaga cadeia pype. ¹⁸ Aerẽ Cristo Jesus'ga rura'javi vyva koty nehẽ. Toporogwety ti nhandepojoykaharete'ga Onesíforo'ga a'ea rupi, a'e ji. Ji ruvame cidade de Éfeso pe Onesíforo'ga ji pokopokogi no ikwehe. Nde erekwaha hete garemipokogawera.

2

Tapepojihuvi ti pejikovo soldados'ğa ja

¹ Timóteo, jira'yra'java'ero ereko. Nhande jikoty'aro ğwaramo Cristo Jesus'ga pavẽi ga imombyryvi nhande ve. Na ga nde mbopopoakari a'ero onhimimombyryvimo.

² Embo'e ti nhiremimbo'ea rehe – kiroki a'ea nde erehendu he'yive'ğa pavẽi. Embo'e katu ti Jesus'gareheve'ğa – kiroki ğa ahe mbojiko ojihe. A'ero po ti ğa ikwahavi ojipe'ğa mbo'eavo Jesus Cristo'ga mombe'ua rehe nehẽ.

³ Enhimomirana ti hahya pe soldados'ğa ja. A'ereki ğa onhimomirana hahya pe otavukarame tinhi'ipo'ru ti nhanderuvihava'ga javo. Ndehe na jitehe enhimomirana ojipe'ğa imbuhurame hahya nde ve nde Jesus Cristo'ga mombe'urame ğa pe.

⁴ Soldado'ga oporavyky gwuvihavete'ga pe jate tanhi'ipo'ru ti ji ga javo. A'ereki ga ga mbohory

pota – kiroki ga ga mboporavyky ojive. Ojipea rūi gaporavykyhava soldado'ga rekoro ġwaramo. Na jitehe ti eporavyky Tupana'ga pe jate ojipe'ġa mbo'eavo Jesus Cristo'ga rehe jate tanhi'ġo'ru pa ti ji Tupana'ga mbohoryva javo.

⁵ Kiroki ga onha pota ojipe'ġa pavēi – ga e'i: “Tava-hemyppy te ipyhyga pyryva'ea jijive.” Onha po ga ahemonhanukahara'ga nhi'ġa rendukatuavo hamo. Po ga nohendukatui ganhi'ġa, a'ero ga nombuhurukari ojive pyryva'ea. Na jitehe Tupana'ga nhi'ġa rendukatue'ymame po ti nde nerembuhurukari pyryva'ea ejive nehē no.

⁶ Ga ypy po o'u katu kopeva'ea ġwemitymipyra hamo – kiroki ga oporavyky hete japovo kohoa ityma. Nde poravykyheterame Tupana'ga pe Jesus Cristo'ga mombe'gwovo po ti ga imbuhurukari nde ve pyryva'ea nehē.

⁷ Ejapyaka hete ti nhirembikwatijara rehe. A'ero po ti nhandepojykaharete'ga Cristo Jesus'ga ikwahavukapavi nde ve nehē a'ea pe Paulo'ga ei javo.

⁸ Ejapyaka katu ti Jesus Cristo'ga rehe Daviva'ea rakyk-wepohara'ga rehe. Ekwahava'ja ga jipi Tupana'ga ombogwerava'ja ga gamanoa hugwi javo. A'ea ko pyryva'ea nhiremimbo'ea.

⁹ Ji pyryva'ea mombe'uro ġwaramo Jesus'gareheve'ġarūive'ġa imbuhuri hahyva'ea ji ve jipi. Ġa ji mongi cadeia pype vehevi ji mohina itanhuramuhūa pyvō nde ereko te'varuhu hete javo ji ve novīa. Tegwete nhihema jugwi a'ero. Nurā ji ndahoa'javi kiro Jesus Cristo'ga mombe'gwovo Tupana'ga nhi'ġa mombe'gwovo. Emo tegwete imombihava gamombe'ua. A'ereki jara'ġa ohooho Jesus'ga mombe'gwovo. ¹⁰ Anhimomirana ji hahyparavuhua

pe Tupana'ga remimo'ẽhara'ãa ndepyya tomomboruka ti
ãa okote'varuhua Cristo Jesus'ga pe nehẽ no. Aerẽ po ti
ãa ndekoi avuirama garendy'jakatua pyri yvagi pe nehẽ.

¹¹ A'itituhẽva'ea ji ei nde ve kiro ikwahavukara'java. Ji
a'e:

“Po Jesus Cristo'ga manoro ãwaramo nhande pohiri
nhandereaporoãitate'varuhua hugwi,
a'ero po ti nhande rekoi avuirama ga pyri nehẽ.

¹² Po nane'yimi nhande nhimomiranami hahyva'ea pe
nhande ga mombe'urame,
a'ero po ti ga nhande mongoi ãanduvihamo on-
hipavẽi nehẽ.

Po ti nhande ei nehẽ Jesus'ga ndokoi jipojykaharetero
javo,

a'ero po ti ga ei nhande ve no ndapekoi tuhẽ pe
jireheva'ero javo nehẽ.

¹³ Po nhande ipiriani nhande'eagwera opohia ganhi'iãa
hugwi ga mbojikoga'jave'yima nhande rehe novia.
Emo ga nopiriani o'eagwera ahe mbojikoga tuhẽ
ojihe. A'ereki tegwete ga'eagwera piriana.”

A'ea ji ei a'itituhẽva'ea mombe'gwovo.

Nahã ti peporavyky Jesus'ga pe

¹⁴ Nhiremimombe'ua ti emombe'u pa Je-
sus'gareheve'ãa pe tokwaha katu ti ãa javo. Ere ti
ãa pe: “Tepenhi'iãayvari ti penhinhi'iãa rehe a'ea pe
rũi ji ei javo tehe. A'ereki pe ndapepokogi ojipe'ãa
penhi'iãayvaramo. A'ereki pe penhenduhara'ãa
mbotegwete reki penhi'iãayvaramo. A'ea ji erame pe
me Tupana'ga nhinhi'iãa renduvi. Pehendu katu ti
a'ero.” A'ea ti ere ãa pe.

¹⁵ Ejjirokwa hete ti eporavykya rehe ãa mbo'ekatuavo
Tupana'ga nhi'iãa rehe a'itituhẽva'ea rehe. A'ero hepi-
agame po ti Tupana'ga ei nde ve nehẽ: “Ndepyry hete nde

ġa mbo'ekatuavo,” e po ti ga nde ve nehẽ. Ekwaha hete ti ganhi'iġa a'ea rupi katu ġa mbo'ekatuavo. A'ero po ti nde poyjahetero eporavykya rehe nehẽ.

¹⁶ Terembopogwei ti ojipe'ġa nhi'itehea Tupana'ga remiarõe'yva'ea. A'ereki ġanhi'iġa renduva ġwaramo igwaigwavete ahe nombopogwei Tupana'ga. ¹⁷ A'ereki ġanhi'itehea jauranuhũa ja. Jauranuhũa ahe rerekorame onhimoanha ahera'oa imbote'varuhuavo. A'ea ja nanongara'ġa omonhimoanha onhi'itehea ojipe'ġa mbote'varuhuavo. Himeneu'ga ko na Fileto'ga pavẽi. ¹⁸ Okoa'jave'yma Tupana'ga nhi'iġa rehe, a'eaatyviva'ea ġa ei memei o'mbero: “Tupana'ga ombogweravipe Jesus'gareheve'ġa. Nombogwerava'javi po ti ga ahe nehẽ.” A'ea ġa ei o'mbero Jesus'gareheve'ġa pe. Nahã ġa imbovamatehei tuhẽ mo Jesus'gareheve'ġa py'a a'ero.

¹⁹ Emo po ti ojipe'ġa ndopohiraġwami Tupana'ga hugwi okoheteavo ġwaramo ganhi'iġa rehe a'itituhẽva'ea rehe. Nombopogwei ġa i'mbeve'ġa nhi'iġa. A'ereki Tupana'ga ombojikoguka hete ġa ojihe. Ġa pe ga ei jireheve'ġa. Tupana'ga rembikwatijarukara e'i nahã: “Tupana'ga okwaha tuhẽ ojiheve'ġa.”

A'ea ikwatijaripyra i'ei. E'i no:

“Topohi ti ga okote'varuhua hugwi

– kiroki ga e'i: ‘Ji ko Tupana'gareheva'ea,’ e'i.

²⁰ Ojo'java'ea po ti ji imombe'ui nde ve kiro. Imbateheteve'ga gwereko ġwonga pe hyrua. He'yiva'ea ga herekoi ikatua'ea ouro apopyra prata apopyra no. He'yiva'ea ga herekoi ikatue'yva'ea no yva apopyra tujuga apopyra no. Opo'ru ga ikatua'ea hyrua herekovo ojipe'ġa ndurame ga repiaga. Opo'ru ga ikatue'yva'ea hyrua herekovo imboapykavamo ytya mombohavam.

²¹ Na jitehe po ti Tupana'ga nhande po'ru nhande pohirame nhanderekote'varuhua hugwi

nhandekovo ikatuheteva'ero nehë. “Ĝa pyry kiro nhiremimboporavykyukara pe ikatuparavuhuva'ea pe,” e po ti Tupana'ga nhandepojykaharete'ga.

²² Hepia'ngi ite'varuhua ipyahuve'ĝa pe jipi. Teren-himohepia'ngiukari jupe a'ero. Eko katu hete ti. Ejiko hete ti Cristo Jesus'ga rehe ga arōheteavo. Earō hete ti ojipe'ĝa ekokatuavo ĝa pe ĝa ndayvare'yma. Nahā ti ejirokwa pyryve'ĝa pavēi – kiroki ĝa onhi'ī Tupana'ga pe nhandepojykaharete'ga pe nhande poko ti javo ga pe.

²³ Terekwavi ti ojogwayvave'ĝa koty – kiroki ĝa ndokwahavihu. A'ereki ĝanhi'ītehea renduvame ahe onhi'iĝayva pota ĝa.

²⁴ Tupana'ga pe oporavykyrame ĝa mbo'eavo Tupana'gareheve'ga tonhi'iĝayvayme ĝa. Tinhyrō ti ga ĝa pe nhaporemo okokatuavo ĝa pe. Tombo'e kwaha ti ga Tupana'ga nhi'iĝa rehe. Tonhimbaekwahivyme ti ga ĝa ndehe upa. ²⁵ Tombo'e nhyrō ti ga ĝa – kiroki ĝa nohendupotari garemimbo'ea Tupana'ga rehe. Nahā po ti ga tombo'e ĝa Tupana'ga po ti ombopohipotaruka ĝa pe ĝandekote'varuhua hugwi nehë javo. A'ero po ti ĝa heroviari a'itituhēva'ea Cristo Jesus'ga mombe'ua nehë. ²⁶ A'ero po ti ĝa apyakwapupugamo nehë. “Iii! Satanás'ga reki nhande moandyandyi nhande mongovo ĝwemimbotarimova'ea rupi!” e po ti ĝa nehë. A'ero po ti ĝa nhimbopiro'yi Satanás'ga hugwi okote'varuhua hugwi nehë no Tupana'ga nhi'īpo'ruavo nehë.

3

Aerēva'ea Cristo'ga rura'javakotyva'ea

¹ Tiruahū hete ti mbapava koty Jesus Cristo'ga rura'java koty nehë. A'ea ti ekwaha, a'e ji. ² Mbapava koty po ti vvyakotyve'ĝa ndekoi ojihe jate onhiarōheteavo nehë. Opota ranuhū po ti ĝa itambere'ia nehë. Onhimbohete

tehe po ti ġa nehē jihi ojipe'ġa hohe jawo. Noarōi po ti ġa ojipe'ġa nehē jihate ko jipyry jawo. Onhi'ī te'varuhu po ti ġa Tupana'ga pe ojipe'ġa pe nehē no. Nohendukatui po ti ġa uva'ġa nhi'iġa oy'ġa nhi'iġa nehē no. Nohoryvi po ti ġa ahe rehe ahe imbuhurame ġa pe nehē. Ndokopyryvi po ti ġa Tupana'ga arōe'yama nehē.

³ Ndokokatui po ti ġa ojipe'ġa pe gwe'yja'ġa pe vehevi nehē. Nonhimoġitaukara'javi po ti ġa ahe ve nehē. Ombotegwete po ti ġa ojipe'ġa nehē. Nonhimongokatui po ti ġa onharūiveuhūro nehē. Onhimboahi po ti ġa okote'varuhuavo ojipe'ġa pe nehē. Noarōi po ti ġa pyryve'ġa nehē petiruahū pe jawo ġa pe. Noarōi po ti ġa pyryva'ea vehevi nehē a'ea tiruahū jawo jupe. ⁴ Okwava'ē po ti ġa ojipe'ġa hajiheve'ġa po pe nehē tojigwarai ti ġa ġa ndehe jawo.

Ndojapyakakatui po ti ġa onhimbaekwahiva ipotarahivuhuavo onhimimbotarimova'ea jate nehē. Onhi'ī tehe po ti ġa nehē ġa hohe pa ko ji huvihavamo jawo. Onhimbohory pota hete po ti ġa nehē. Emo po ti ġa ndopotari Tupana'ga mbohoryva nehē. ⁵ O'mbero po ti ġa ei nehē: “Orojiko ore Jesus Cristo'ga rehe,” e po ti ġa nehē. Emo po ti ġa nomomborukari ga pe okote'varuhua ojihugwi nehē. A'ero po ti ġa nonhimongokatuukari reki Tupana'ga pe. Nahā po ti ġa nombokwahyi gapopoakara ojeaporoġita pe nehē. Terembopogwei ti ġa ekwave'yama ġa koty.

⁶ Jararamo ġa hoġahoi onga pe imbojoapiapiavo xanhi'ī ti kunhangwera'ġa pe jawo. Oho ġa kunhangwera'ġa pyri a'ero o'mbero ġa pe ġa mbo'eavo Tupana'ga nhi'iġarūiva'ea rehe. Gwerovia kunhangwera'ġa ġa'mbea reki – kiroki kunhangwera'ġa nharuiveuhū opopoakare'yama mbehea pe. Okoveveuhu ġa oroko te'varuhu ore jawo novia kunhangwera'ġa.

Emo ĝa ndopohiri jugwi. Hepia'ngi he'yiva'ea ite'varuhuparavuhuva'ea ĝa pe no. ⁷ Nane'yimi ĝa nhimbo'embo'ei novĭa. Emo tegwete ĝanembikwahava a'itituhĕva'ea rehe.

⁸ Ymyahŭ mokonhava'ea ndopotari Moisésva'ea nhi'iĝagwera hako Janesva'ea Jambresva'ea pavĕi hako. Na jitehe aĝwamo kunhangwera'ĝa mbo'ehara'ĝa ndopotari Jesus'ga mombe'ua a'itituhĕva'ea. Ojapyaka ĝa ite'varuhuva'ea rehe jate a'ero okoa'jave'yma Jesus'ga mombe'ua rupi. Tupana'ga omovahĭ ĝa a'ero. ⁹ Nambegwei po ti he'yjuhuve'ĝa ndohaykaa'javi ĝanhi'iĝa jukwahava ĝwaramo ĝanembikwahave'ymuhŭa nehĕ. Na jitehe jukwaha ymyahŭva'ea pe Janesva'ea rembikwahave'ymuhŭa Jambresva'ea rembikwahave'ymuhŭa no hako.

Mbapavava'ea Paulova'ea remimbo'ea Timóteova'ea pe

¹⁰ Ndehe ji kwaha hete. Erekwaha hete nde nhiremi-mombe'ua. Erekwaha nde jirekokatua. Nane'yimi ji ei: Tako ti Jesus Cristo'ga remimbotarimova'ea rehe. A'ea nde erekwaha. Erekwaha nde jijikoga Jesus Cristo'ga rehe no. Nanhimbaekwahivi ji ĝa ndehe jikokatuavo ĝa pe tiruahŭrame ji ve. A'ea nde erekwaha. Nde erekwaha nhiremiarŏhetea ĝa ndehe. Anhimomirana ji hahyva'ea pe jiporavykyheteavo ĝa mbo'eavo. A'ea nde erekwaha no.

¹¹ Erekwaha nde ĝandekote'varuhua ji ve. Hahyva'ea ji ve nde erekwaha. Jesus'gareheve'ĝarŭive'ĝa oko ji rehe ji arŏe'yma Antioquiapeve'ĝa Icŏniopeve'ĝa pavĕi Listrapeve'ĝa pavĕi no kako. Hahy ji ve a'ero ĝapyteri pe. A'ea pe ji nhimomiranahetei kako. A'ea pa nde erekwaha. Ĝa ndekondekorame ji rehe nhandepojykaharete'ga Tupana'ga ji pokogi ji mbopiro'yavo ĝa hugwi nhapremo kako.

¹² Kiroki ġa oko katu pota Cristo Jesus'ga javijitehe ojkoty'a ga pavēi – ġa ndehe ti ite'varuhuve'ġa ndekoi okote'varuhuavo ġa pe nehē. Na tuhē po ti nehē. ¹³ Igwaigwavete po ti tiruahūve'ġa ndekote'vate'varuhui nehē ahe moandyandyive'ġa pavēi. Koji'i po ti ġa nħaporemō heroviarukari mbehea ojipe'ġa pe nehē. Ġa jitehe po ti a'ea reroviari nehē no.

¹⁴ Terepohiri ti enhimbiroviahetea hugwi a'itituhēva'ea hugwi – kiroki a'ea rehe nembō'ehara'ġa nde mbo'e. A'ereki nde erekwaha hete ġa – kiroki Jesus'gareheve'ġa oko pyry nde mbo'eavo a'itituhēva'ea rehe. ¹⁵ Neremoka'nħymi nde evoġagwera. Ndevoġarypyagwera jate nde erekwaha Tupana'ga rembikwatijarukara ganhi'iġapyryva. Garembikwatijarukara okwahavuka nde ve aherekote'varuhua mombora. A'ero a'ea monhi'iġame nde ere'e ikwahava: “Ahe jikogame Cristo Jesus'ga rehe ga imombori aherekote'varuhua ahe hugwi ahe mongovo ojipyri,” ere nde.

¹⁶ Ymyahū Tupana'ga ikwatijakatuukari ahe ve onhi'iġa hako. Garembikwatijarukara nħaporemō ko ikwahy nħande pokoga. Nħande nhi'iġame jupe a'ea nħande mbo'ei a'itituhēva'ea rehe. Nħande nhi'iġame jupe a'ea ikwahavukari nħande ve nħanderekote'varuhua. Nħande nhi'iġame jupe a'ea nħande mbopohirukari nħanderekote'varuhua hugwi nħandereaporoġita mon-gokatuavo. Nħande nhi'iġame jupe a'ea nħande mbo'ei Tupana'ga remimbotarimova'ea rehe nħande mongovo hupi. ¹⁷ Nahā Tupana'ga rembikwatijarukara ikwaha-pavukari Jesus'gareheve'ġa pe tonhi'ĩpo'ru pa ti ġa ga oporavykyparavuhuavo ikatuva'ea rehe ojipe'ġa pokoga.

4

¹ Aerẽ po ti Cristo Jesus'ga rura'javi yvya koty nhan-depojkaharete'ga nehẽ. Uhu po ti ga okojive'ãga pyri omanove'ãga pyri nehẽ no. Okwaha ga ãga ndekopyryvame. Ga po ti e'i pyryve'ãga pe a'ero nehẽ: “Pepyry pe. Pejo ti pejipytavo avuirama ji pyri a'ero,” e po ti ga nehẽ. Okwaha ga ojipe'ãga ndekote'varuhurame. Ga po ti e'i ite'varuhuve'ãga pe a'ero nehẽ: “Peko te'varuhu pe. Peho ti hahyva'ea ruvihava pype pejipytavo avuirama a'ero,” e po ti ga nehẽ.

Nhanderuvihavuhuhetero po ti Jesus Cristo'ga ruri nehẽ. A'ero kiro ji nde moãitai Tupana'ga nhinhi'iãga renduvame Jesus Cristo'ga pavẽi. ² A'ero ji ehetei nde ve: Nane'ymi ti emombe'u katu Jesus'ga mombe'ua ojipe'ãgape'ãga pe. ãga hendupotaramame ti emombe'u katu ãga pe. ãga hendupotare'ymame ti emombe'u katu jitehe ãga pe no. Ekwahavuka ti ãga pe ãgandekote'varuhua. Ere ti ãga pe: “Tapekote'varuhua'javi ti.” Okokatuve'ãga pe ti ere: “Tapekokatupigi ti.” Embohory ti ãga Tupana'ga rehe. Terenhimbaekwahivi ti ãga ndehe ãga mbo'eavo a'itituhẽva'ea rehe. A'ea pe ji erame nde ve Cristo Jesus'ga nhinhi'iãga rendu Tupana'ga pavẽi.

³ Aerẽ po ti he'yive'ãga nomombe'uukara'javi nde ve a'itituhẽva'ea Tupana'ga nhi'iãga nehẽ. ãwemimbotarimo po ti ãga ombo'ehara'ãga mbuhumbuhuri ojipyri nehẽ tianembo'e ti ãga nhandereimimbotarimova'ea rehe javo. ⁴ A'itituhẽva'ea po ti ãga nohendupotari nehẽ. A'eaatyviva'ea po ti ãga opota hete henduva imombe'utehea nehẽ.

⁵ Emo nde ve ji ei: Enhimbovyvy ti ejapyakakatu-avo. Enhimomirana ti Tupana'ga arõ'e'ỹve'ãga imondorame hahyva'ea nde ve. Emombe'u katu ti Cristo Jesus'ga

mombe'ua ojipe'gape'gã pe gã mbojikoguka ga rehe. Eporavykyavo Tupana'ga pe enhi'ïpo'ru pa ti ga a'ero.

⁶ Oro ji, ji juka gwerĩ gã – kiroki gã ji pyhyguka. A'ereki ji amombe'umbe'u Cristo Jesus'ga gã pe. Kiro ihoi japiavo nhimanoagwama, a'e ji. ⁷ Ajirokwa pa ji jiporavykyheteavo ga pe Cristo Jesus'ga mombe'ukatuavo gã pe. A'ereki pyry ahe poravykyi ga pe! Anhi'ïpo'ru pa ji ga. Ndapohiri ji Jesus'ga mombe'ua hugwi.

⁸ Aerẽ mbapava koty po ti nhande rekoï nhandepojkaharete'ga rovai pyteri pe pyryheteve'ga rovai pyteri pe nehẽ te'i ti ga ahe ve javo. Okwaha ga gã ndekote'varuhurame. A'ero po ti ga ei a'ea pe gã mondovo hahyva'ea ruvihava pype nehẽ. Okwaha ga jara'gã ndekopyryvame. A'ero po ti ga ei a'ea pe gã mongovo ojipyri nehẽ. A'ea rupi po ti ga imondoi ji ve pyryheteve'ea – kiroki pyryheteve'ea Tupana'ga gwereko ji ve jirekopyryva gwaramo. Ji ve jate rũi po ti nhandepojkaharete'ga imondoi nehẽ. Omondo po ti ga nhande ve nhaporemo nehẽ nhande ipotaheterame garura'java yvya koty ga arõheteavo.

Paulova'ea onhimombe'u Timóteova'ea pe

⁹ Timóteo, kotihĩ ti ejo ji pyri. ¹⁰ A'ereki Demas'ga opohi ji hugwi ogwovo cidade de Tessalônica pe. A'ereki ga opotaruhu mbatera agwamo. Crescente'ga oho Galáciapeve'gã gwyri pe. Tito'ga oho Dalmáciapeve'gã gwyri pe. ¹¹ Lucas'ga jate opyta ji pyri ji moiruamo. Eho ti Marcos'ga rerua ejupi. Toporavyky ti ga ji pyri Cristo Jesus'ga mombe'gwovo ji pokoga nehẽ. ¹² Amondo ji Tíquico'ga cidade de Éfeso pe.

¹³ Eho na'ẽ ti Carpo'ga pyri cidade de Trôade pe herua jipira ji ve. A'ereki ji aheja jipira i'arimova'ea ga pyri

ikwehe. Eru ti ikwatijariipyra no. Ojipea ikwatijariipyra ipira apopyra – a'ea kaitu ti eru ji ve no.

¹⁴ Kiro ji ga mombe'ui nde ve Alexandre'ga – kiroki ga oapo mbatera metal apopyra. Ga e'ie'i ji ve okote'varuhuavo ji ve. A'ero po ti nhandepojykaharete'ga imondo'i hahyva'ea ga pe nehê. ¹⁵ Enhimboko'i ti Alexandre'ga hugwi. Mara'ngu po ti ga otiruahũro nde ve nehê no? A'ereki ga ndopotari nhaneremimbo'ea Cristo Jesus'ga rehe.

¹⁶ Ymya soldados'ğa ji pyhygi kako. Aerê nhanderuvihava'ğa nhimono'ono'oği tihepia ti Paulo'ga te'varuhua javo. Ji ğa nhi'ĩpondekwavypyrame ndavavagahihavi ji rehe. Kiroki ğa ojikoty'a ji pavêi – ğa okyhyji nhanderuvihava'ğa hugwi. A'ero ğa hoi opohia ji hugwi. Emo ji a'e: Tomondoyme ti Tupana'ga hahyva'ea ğa pe – kiroki ğa opohi ji hugwi.

¹⁷ A'erorame tehe nhandepojykaharete'ga Cristo Jesus'ga ji moirũ. A'ero ga ndopojihuvukari jipyhykara'ğa ji ve ji mombe'u ti ğa pe javo ji ve. A'ero ji Cristo Jesus'ga mombe'upavi judeus'ğarũive'ğa pe nhaporemogentios'ğa pe. Nahã nhandepojykaharete'ga ji mbopiro'yi ite'varuhuve'ğa hugwi tandejukayme ti ğa javo. ¹⁸ Aerê po ti ga ji mbopiro'yi ite'varuhuparavuhuva'ea hugwi nhaporemogentios'ğa ji rerekokatuavo ji rerohokatuavo yvagi pe nehê. Pevo po ti ga rekoi nhanderuvihavuhuhetero nehê. Timbohete ga avuirama nehê! Na tuhê! Amém!

Paulova'ea omondouka onhi'iğa ahe ve

¹⁹ Timóteo, amondouka ji nhinhi'iğa Priscilahêa pe Áquila'ga pe no Onesíforo'ga pe no garongapypeve'ğa pe no.

²⁰ Opyta Erasto'ga upa cidade de Corinto pe. Aheja ji Trófimo'ga cidade de Mileto pe. A'ereki ga itetirũa.

²¹ Ejirokwa ti ejoa ji pyri yapoa renonde.

Êubulo'ga omondouka onhi'iġa nde ve kiro. Na jitehe ġa omondouka onhi'iġa nde ve Prudente'ga Lino'ga pavēi Cláudiahēa pavēi no. Na jitehe jara'ġa nhaporemō Cristo Jesus'gareheve'ġa omondouka onhi'iġa nde ve.

²² Kiro ji ei nde ve: Nhandepojkaharete'ga Cristo Jesus'ga tojikoty'a nde pavēi nde rerekokatuavo.

Tomombyry ti ga pe me nhaporemō, a'e ji.

Tupana'ga nhi'i'ga

New Testament in Tenharim (BR:pah:Tenharim)

copyright © 1996 Wycliffe Bible Translators, Inc.

Language: Tenharim

Translation by: Wycliffe Bible Translators, Inc.

Tenharim [pah], Brazil

Copyright Information

© 1996, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Tenharim

© 1996, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

Updates
eBible.org

PDF generated using Haiola and XeLaTeX on 3 Jul 2018 from source files dated 3 Jul 2018

3eb8a851-f633-5209-8712-862a9511e134